

## ॥ श्री सिद्धिविनायक स्तोत्रम् ॥

जयोऽस्तु ते गणपते देहि मे विपुलां मतिम् ।  
स्तवनम् ते सदा कर्तुं स्फूर्तिं यच्छ्रममानिशम् ॥ १ ॥

प्रभुं मंगलमूर्तिं त्वां चन्द्रेन्द्रावपि ध्यायतः ।  
यजतस्त्वां विष्णुशिवौ ध्यायतश्चाव्ययं सदा ॥ २ ॥

विनायकं च प्राहुस्त्वां गजास्यं शुभदायकं ।  
त्वन्नाम्ना विलयं यान्ति दोषाः कलिमलान्तक ॥ ३ ॥

त्वत्पदाब्जांकितश्चाहं नमामि चरणौ तव ।  
देवेशस्त्वं चैकदन्तो मद्भिर्जपितं शृणु प्रभो ॥ ४ ॥

कुरु त्वं मयि वात्सल्यं रक्ष मां सकलानिव ।  
विघ्नेभ्यो रक्ष मां नित्यं कुरु मे चाखिलाः क्रियाः ॥ ५ ॥

गौरिसुतस्त्वं गणेशः शृणु विज्ञापनं मम ।  
त्वत्पादयोरनन्यार्थी याचे सर्वार्थं रक्षणम् ॥ ६ ॥

त्वमेव माता च पिता देवस्त्वं च ममाव्ययः ।  
अनाथनाथस्त्वं देहि विभो मे वाञ्छितं फलम् ॥ ७ ॥

लंबोदरस्वम् गजास्यो विभुः सिद्धिविनायकः ।  
हेरंबः शिवपुत्रस्त्वं विघ्नेशोऽनाथबांधवः ॥ ८ ॥

नागाननो भक्तपालो वरदस्त्वं दयां कुरु ।  
सिंदूरवर्णः परशुहस्तस्त्वं विघ्ननाशकः ॥ ९ ॥

विश्वास्यं मंगलाधीशं विघ्नेशं परशूधरं ।  
दुरितारिं दीनबन्धूं सर्वेशं त्वां जना जगुः ॥ १० ॥

नमामि विघ्नहर्तारं वन्दे श्रीप्रमथाधिपं ।  
नमामि एकदन्तं च दीनबन्धू नमाम्यहम् ॥ ११ ॥

नमनं शंभुतनयं नमनं करुणालयं ।  
नमस्तेऽस्तु गणेशाय स्वामिने च नमोऽस्तु ते ॥ १२ ॥

नमोऽस्तु देवराजाय वन्दे गौरीसुतं पुनः ।  
नमामि चरणौ भक्त्या भालचन्द्रगणेशयोः ॥ १३ ॥

नैवास्त्याशा च मच्चित्ते त्वद्भक्तेस्तवनस्यच ।  
भवेत्येव तु मच्चित्ते ह्याशा च तव दर्शने ॥ १४ ॥

अज्ञानश्चैव मूढोऽहं ध्यायामि चरणौ तव ।  
दर्शनं देहि मे शीघ्रं जगदीश कृपां कुरु ॥ १५ ॥

बालकश्चाहमल्पजः सर्वेषामसि चेश्वरः ।  
पालकः सर्वभक्तानां भवसि त्वं गजानन ॥ १६ ॥

दरिद्रोऽहं भाग्यहीनः मच्चित्तं तेऽस्तु पादयोः ।  
शरण्यं मामनन्यं ते कृपालो देहि दर्शनम् ॥ १७ ॥

इदं गणपतेस्तोत्रं यः पठेत्सुसमाहितः ।  
गणेशकृपया ज्ञानसिद्धिं स लभते धनं ॥ १८ ॥

पठेद्यः सिद्धिदं स्तोत्रं देवं संपूज्य भक्तिमान् ।  
कदापि बाध्यते भूतप्रेतादीनां न पीडया ॥ १९ ॥

पठित्वा स्तौति यः स्तोत्रमिदं सिद्धिविनायकं ।  
षण्मासैः सिद्धिमाप्नोति न भवेदनृतं वचः  
गणेशचरणौ नत्वा ब्रूते भक्तो दिवाकरः ॥ २० ॥

इति श्री सिद्धिविनायक स्तोत्रम् ।

Encoded by Suresh Vyas (mltipure@twrol.com)  
Date: Fri, 25 Dec 1998